

సి.పి.బ్రౌన్ అకాడమీ స్వాతి సంయుక్తంగా నిర్వహించిన కథల పోటీలో
ప్రత్యేక బహుమతి పొందిన కథ

తల్లి భూదేవి

ఆ ఉత్తరం శ్రీనివాస్‌ని ఆనందాశ్చర్యాలతో ఉబ్బి తబ్బిబ్బు చేసింది. అది పదే పదే చదివాడు. దేన్నయినా ఒక సవాలుగా తీసుకొని సాధించగలగటమంటే సామాన్యమైన విషయం కాదు. ప్రాణాలకు సైతం తెగించి సాధించిన ఒక గొప్ప విజయం, పదిమంది దృష్టిలో ఘనకార్యం కాకుండా వుంటుందా?



ఆ ఉత్తరంలో రామ్‌నాథ్ గోయెంకా పౌండేషన్ వారి ప్రతిష్ఠాత్మక అవార్డును శ్రీనివాస్‌కు ప్రకటిస్తున్నట్లు వర్తమానం వుంది. ఇలాంటి అవార్డులు శ్రీనివాస్‌కు కొత్త

కాదు. బ్రిటన్ లోని 'ది రాయల్ ఫోటోగ్రఫిక్ సొసైటీ' వారి పురస్కారం, 'ఫోటోగ్రఫీ సొసైటీ ఆఫ్ సింగపూర్' వారి పురస్కారంతో పాటు పలు జాతీయ, అంతర్జాతీయ అవార్డులు అందుకున్న ప్రతిభావంతుడు. చీకటి వెలుగులు, నలుపు తెలుపుల కలనేతలోని సౌందర్యాన్ని తన కెమెరాలో బంధించి అద్భుతమైన చాయా చిత్రాలుగా మలిచి ఫోటో జర్నలిస్టుగా గొప్ప గుర్తింపును, గౌరవపురస్కారాలను పొందిన యువకుడు. ఉత్తమ ఫోటో జర్నలిస్టుగా 'ఇండియాప్రెస్ ఫోటో అవార్డు'ను అందుకోగలగడమంటే ఆ రంగంలో ఒక వున్నతమైన స్థానాన్ని అందుకోగలిగినట్లే. అది కేవలం నైపుణ్యానికి ఇచ్చే అవార్డు కాదు. దాంతో పాటు సాహసం, గతంలో ఎవరూ స్పృశించని అంశమై వుండాలి.

“మరీ అంత మూర్ఖత్వం పనికిరాదు. మన ప్రాణాలకంటే ఏదీ గొప్పది కాదు. నా గురించి, పిల్లల గురించీ కాస్త ఆలోచించండి”. కళ్లనీళ్ల పర్యంతమైంది భార్గవి.

శ్రీనివాస్ బొండా హిల్స్ కు వెళ్లాలనుకోవటం ఆమెకు ఏ మాత్రం ఇష్టంలేదు.

“అసలు రిస్కో అనేది లేకుండా జీవించటం ఎలా సాధ్యం? ప్రాణానికి ప్రమాదం ఎక్కడో మారుమూల అడవుల్లోనే కాదు, పట్నం నడివీధుల్లోనూ వుండొచ్చు” తేలిగ్గా నవ్వాడు.

“పులి నోట్లో తల దూర్చడం వివేక మనిషించుకుంటుందా?” ఎలాగైనా శ్రీనివాస్ వెళ్లకుండా చూడాలని భార్గవి ప్రయత్నం.

“భార్గవి! ఏ రంగమైనా కావచ్చు, మనదంటూ ఒక ప్రత్యేకతను ప్రదర్శించ గలిగినప్పుడే ఆ రంగంలో మనకంటూ ఒక గుర్తింపు వస్తుంది. గొప్ప ఫలితం రాబట్టాలంటే గొప్ప ప్రయత్నం తప్పదు మరి”. అనునయించే ప్రయత్నం చేశాడు.

శ్రీనివాస్ తొందరపడి ఏ నిర్ణయం తీసుకోడు. ఒక నిర్ణయమంటూ తీసుకున్నాక ఎవరేమన్నా వెనకడుగు వేసే ప్రసక్తి వుండదు. కాదని ఒప్పించటమంటే అతన్ని నొప్పించటమే అవుతుంది. భార్గవి అంతకన్నా అడ్డుచెప్పలేకపోయింది.

తనకు అవార్డు వచ్చిన విషయం ముందుగా భార్గవికి చెప్పాడు.

“హోయ్ కంగ్రాట్స్! ఐయామ్ వెరీ వెరీ హాపీ!” అంటూ పట్టుకొని కుదిపేసింది. కైరాపుట్ నుంచి క్షేమంగా తను తిరిగొచ్చినప్పుడు ఆమె కళ్లల్లో కనిపించిన ఆనందం మళ్లీ కనిపించింది. అవార్డు క్రింద ఐదులక్షలు నగదు బహుమతిగా ఇస్తారని చెప్తే పిల్లలు ఏం కొంటే బాగుంటుందో ఆలోచనలు చేస్తున్నారు.

పత్రికల్లో శ్రీనివాస్ కు అవార్డు విషయం ప్రకటించటంతో గొప్ప ప్రచారం వచ్చింది. బంధుమిత్రులు అభినందనలతో ముంచెత్తారు. జిల్లా ఫోటోగ్రఫి అసోసియేషన్ పెద్ద

సన్మానం తలపెద్దున్నట్టు తెలియజేసింది. ఈ అభినందనలు, సత్కారాల కంటే కొండకోనల్లో అనాగరికంగా బ్రతుకుతున్న బొండా గిరిజనుల జీవితాల్లో, చైతన్యంతో వెలుగు నింపాలన్నదే తన ధ్యేయం. అందుకోసం ఎంతటి రిస్కు తీసుకోవటానికైనా సిద్ధపడ్డాడు.

“నో మిస్టర్ శ్రీనివాస్! ఇటీజ్ వెరీ వెరీ దేంజరస్ ఎఫర్డ్. బోండులు మిగతా గిరిజనుల్లాంటి వాళ్లు కాదు. మొండితనం, మూర్ఖత్వం ఎక్కువ. కెమెరా వాళ్ల కంటపడితే నిలువునా ప్రాణాలు తీస్తారు. చట్టమంటే వాళ్లకు భయం లేదు”. తన మనసులో మాట సంజయ్ కు చెప్పినప్పుడు సీరియస్ గా అన్నమాటలివి.

సంజయ్ గిరిజనుల వేష, భాషలు, ఆచార వ్యవహారాలను బాగా ఆకళింపుజేసుకున్న వ్యక్తి. గుత్తికోయలలో గిరిజనుల పిల్లలకు చదువులు చెప్పే బడి నడుపుతున్నాడు. ఫోటోగ్రఫీ అతడి హాబీ. రెండేళ్లక్రితం గుత్తికోయలలో ఫోటోలు తీసుకోవటానికి వెళ్లినప్పుడు తొలిగా పరిచయమైంది. మంచి మిత్రుడయ్యాడు.

గుత్తికోయల బాగా వెనుకబడిన గిరిజనప్రాంతం. అక్కడి గిరిజనులు స్పష్టమైన తెలుగు మాట్లాడగలరు. గిరిజనుల అభివృద్ధి కోసం కేంద్ర ప్రభుత్వం పూనుకొని అనేక అభివృద్ధి కార్యక్రమాలు చేపట్టింది. అందులో చిత్తశుద్ధితో పాలుపంచుకుంటున్న వాడు సంజయ్.

“ప్లీజ్ సంజయ్! ఆరునూరైనా సరే బోండుల జీవనశైలిని ఫోటో ఆల్బమ్ చేసి తీరాల్సిందే. ఆ ప్రయత్నంలో నా ప్రాణాలు పోయినా సరే!” దృఢ సంకల్పంతో మాట్లాడాడు శ్రీనివాస్.

అతడి మొండితనానికి ఆశ్చర్యపోయాడు సంజయ్. అనుకొన్న లక్ష్యాన్ని చేధించటానికి ప్రాణాలను త్యజప్రాయంగా ఎంచే సాహసులు, ఈ లోకంలో ఒకరి తర్వాత మరొకరు ఎప్పటికప్పుడు పుట్టుకొస్తూనే వుంటారు. లేకుంటే చరిత్రలో విజయాలు ఎలా నమోదవుతాయి? ఏ రకంగా తను శ్రీనివాస్ కి సహాయపడగలడు? బాగా ఆలోచించిన మీదట ఒక ఆలోచన స్ఫురించింది.

“శ్రీనివాస్! నీకీ విషయంలో సహాయపడగలిగిన ఒకే ఒక వ్యక్తి భువనేశ్వర్ లో వున్నాడు?”

“ఎవరు?” శ్రీనివాస్ కి ప్రాణం లేసొచ్చింది.

“పద్మశ్రీ సాహు! గిరిజనుల దృష్టిలో ఆయనోదేవుడు” సంజయ్ సాహు గురించి అనేక విషయాలు చెప్పాడు.

బోండా గిరిజనుల అభ్యున్నతి కోసం జీవితాన్ని ధారపోసిన వ్యక్తి సాహు. బోండా గిరిజన డెవలప్‌మెంట్ ప్రాజెక్టులో చిరుద్యోగిగా చేరిన సాహు చివరకు ఆ ప్రాజెక్టు డైరెక్టరయ్యాడు. గిరిజనులు ఆయన్ను ఎంతగానో అభిమానిస్తారు, ఆరాధిస్తారు. ఆయన మాటంటే వారికి వేదవాక్కు. ముప్పై యేండ్లకు పైగా గిరిజనులకు ఆయన చేసిన సేవలను గుర్తించి ప్రభుత్వం పద్మశ్రీ బిరుదుతో సత్కరించింది. బోండా గిరిజనులకు నాగరిక జీవనం పట్ల అవగాహన కల్పించటానికి, వారిని విద్యావంతులుగా తీర్చిదిద్దటానికి సాహు అనితర సాధ్యమైన కృషి చేశాడు.

శ్రీనివాస్ భువనేశ్వర్ వెళ్లి సాహుని కలిశాడు. ఫోటో జర్నలిస్టుగా తనను తాను పరిచయం చేసుకున్నాడు. జాతీయ, అంతర్జాతీయ స్థాయిలో అవార్డులు పొందిన ఎన్నో ఫోటోలు చూపించాడు. సంవత్సరాల తరబడి దేశవిదేశాలు తిరిగి తీసిన గిరిజనుల ఫోటో ఆల్బమ్లు చూపాడు. ముఖ్యంగా సౌత్ ఆఫ్రికాలో జూలు ట్రైబ్స్, కెన్యా, టాంజ్యానా ట్రైబ్స్, ఇండియాలో గోండులు తదితర గిరిజనులు, లంబాడీ తండాల ఫోటోలు చూసి, ఆ ఫోటోగ్రఫీ నైపుణ్యానికి పులకరించి శ్రీనివాస్‌ను అభినందనలతో ముంచెత్తాడు.

“సాహు సాబీ! మీ నుంచి నాకో ముఖ్య సహాయం కావాలి. బోండా జీవిత విధానాన్ని ఫోటోగ్రఫీ చెయ్యటానికి మీరు సహాయపడగలరన్న ఆశ నన్నిక్కడిదాకా తీసుకొచ్చింది”. మెల్లగా తన మనోగతాన్ని వెల్లడించాడు.

సాహు ఒక్కసారిగా గంభీరంగా మారిపోయాడు.

“ఇటీజ్ ఇంపాజిబులీ! అది ప్రాణాలతో చెలగాటం. వాళ్లను ఫోటోలు తియ్యటానికి ప్రయత్నిస్తే నిర్దాక్షిణ్యంగా చంపేస్తారు. మూడు దశాబ్దాల కాలంపైగానే వాళ్లతో కలిసి తిరిగాను, తిన్నాను, ఆడాను, పాడాను...బట్ వాళ్లతో కలిసి ఒక్క ఫోటో కూడా తీసుకునే ప్రయత్నం చెయ్యలేదు”.

“ఫోటోలు తీసుకొంటే వచ్చే నష్టం ఏముంది?”

“దాని వల్ల శక్తి హరించుకు పోతుందని, ఆయుస్సు క్షీణిస్తుందని ఎవరో బాగా నూరిపోశారు”.

“అది నిజం కాదని మీరు ఎడ్యుకేట్ చెయ్యొచ్చుగా!”

“అంతకన్నా ముఖ్యమైన విషయాల మీద దృష్టి పెట్టాను. వాళ్ల ఆలోచనా ధోరణిలో, జీవితవిధానంలో మార్పు తీసుకురావటం అత్యవసరమనిపించింది.”

“ఇప్పుడు తలచుకున్నా మీరు కన్విన్స్ చెయ్యగలరన్న నమ్మకం వుంది”.

“సారీ! నమ్మకం చెప్పలేను. ఒక్కోసారి చాలా చిత్రంగా ప్రవర్తిస్తుంటారు. అతి చిన్న విషయం గురించి కూడా చాల వైలెంట్‌గా రియాక్టువుతుంటారు. క్షణంలో సంతోషం,

క్షణంలో కోపం. ఒక్కోసారి వాళ్లను చూసి నవ్వినా సహించరు. చచ్చేలా కొడతారు. నేను ప్రాజెక్టులో చిరుద్యోగిగా చేరిన కొత్తలో వాళ్లంతా నగ్నంగానే వుండేవారు. దేహం మీద పూసలు తప్ప మరో ఆచ్ఛాదన వుండేది కాదు. మగవాళ్లతో గోచీలు పెట్టించడానికి, ఆడవాళ్లతో అద్దపట్టలు పట్టించటానికి నాకు పాతికేళ్లు పట్టింది! కొత్తను అంత త్వరగా ఆమోదించరు. ఒక్కో తెగవాళ్లు ఒక్కోరకమైన కట్టుబాట్లకు, జీవిత విధానానికి అలవాటు పడి వుంటారు. యువకుడివి. ఎంతో భవిష్యత్తున్న వాడివి. కోరి చావును కొని తెచ్చుకోకు” తెగేసి మరీ చెప్పాడు సాహు.

సాహు మాటలకు నిరాశపడ్డాడు. అయినా లక్ష్యం సాధించటానికి తగిన ప్రయత్నాలు చేయటం మాత్రం మానలేదు. సంజయ్ ను అంతటితో వదిలిపెట్టలేదు. ప్రత్యామ్నాయం కోసం శోధించటం మొదలెట్టాడు.

సంజయ్ సలహా మీద సాహుకి గురుతుల్బుడైన జగదానందను కలిశాడు.

జగదానంద కూడా గిరిజన పక్షపాతి. గిరిజనులు అభివృద్ధి కోసం నిరంతరం పాటుపడే త్యాగమూర్తి. ఒక ఎన్.జి.ఓ. ఆర్గనైజేషన్ నెలకొల్పి, దేశవిదేశాల నుంచి విరాళాలు సేకరించి తీసుకొచ్చి లక్షలకు లక్షలు గిరిజన సంక్షేమం కోసం ఖర్చు పెట్టే నిస్వార్థ పరుడాయన. ఐక్యరాజ్య సమితి సభ్యుడు కూడా. సాహుకి ఆయనంటే ఎంతో గౌరవం.

తనను తాను పరిచయం చేసుకొని, బోండాలు జీవనశైలిని ఫోటోలు తియ్యాలన్న తన ఆకాంక్ష నెరవేరటానికి సహకరించాలని అభ్యర్థించాడు. ఆయనకు మనసులో సాహు స్ఫురించాడు. జగదానంద కబురందుకొన్న మీదట సాహు ఉరుకుల పరుగుల మీదొచ్చాడు. అక్కడ శ్రీనివాస్ ను చూస్తూనే సాహు విషయం గ్రహించాడు.

“సాహు! ఈ కుర్రాడు బోండా గిరిజనుల ఫోటోలు తీసుకోవాలన్న ఉబలాటంతో ఇంతదూరం వచ్చాడు. నువ్వంటే వాళ్లు ప్రాణం పెడతారని నాకు తెలుసు. నువ్వతనికి సహకరించాలి. నీ సహకారంతో అనుకొన్నది సాధించగల ఓర్పు, నేర్పు ఇతగాడి కున్నాయని నేను విశ్వసిస్తున్నాను”. జగదానంద మాటల్ని సాహు శిరోధార్యంగా భావిస్తాడు. ఎలా కాదనగలడు?

పదిరోజుల తర్వాత సాహు నుండి ఫోనొచ్చింది, వెంటనే బయల్దేరి రమ్మని. శ్రీనివాస్ రాత్రికి రాత్రే దొరికిన ట్రైన్ లో భువనేశ్వర్ బయల్దేరాడు.

“నీ పట్టుదల, అంకితభావం నన్నెంతో ఇంప్రెస్ చేసింది. ఈ విషయంలో ఏ మాత్రం తొందరపాటు పనికిరాదు. గతంలో బోండా గిరిజనుల్ని ఫోటోలు తియ్యడానికి

ప్రయత్నించి పదిహేడుగురు ప్రాణాలు పోగొట్టుకున్నారు. అందులో విదేశీయులూ ఉన్నారు. ఇక్కడ నీలక్ష్యం ప్రమాదకరమైందని మర్చిపోకు” వాత్సల్యంగా భుజం తట్టాడు సాహు.

“థాంక్యూసర్! మీ సూచనలు, సలహాలు తూచ తప్పకుండా పాటిస్తాను” వినయపూర్వకంగా చేతులు జోడించాడు.

“దట్స్ గుడ్! బోండా హిల్స్ మీద వసతికి తగిన ఏర్పాట్లు చేయించాను. ముందు నువ్వు బోండాస్ అభిమానాన్ని, నమ్మకాన్ని పొందగలగాలి. ఇతను మా మనిషి అన్న విశ్వాసం కలిగించగలగాలి. అలా చెయ్యలేనప్పుడు ఒక్క అడుగు ముందుకు వెయ్యలేవు, గుర్తుంచుకో”. శ్రీనివాస్ మౌనంగా తలూపాడు.

సూర్యోదయానికి ముందే బ్రేక్ ఫాస్ట్ చేసి ప్రయాణం ప్రారంభించారిద్దరూ. చెరో బ్యాగ్ లో కావలసిన బట్టలు, తినుబండారాలు వగైరా సర్దుకున్నారు. ఆ లగేజి మోస్తూ కొండల మీదకి ఎక్కటం అంత సులువైన పనేం కాదు.

“బోండా హిల్స్ చేరాలంటే సుమారు ఓ నలభై కిలోమీటర్లు నడవాల్సి వుంటుంది. ఇప్పుడంటే ఆ దూరం తక్కువనుకోవాలి. నేను బోండా ప్రాజెక్టులో ఉద్యోగిగా నియమించబడినప్పుడు మొదటిసారి వంద కిలోమీటర్లు నడవాల్సి వచ్చింది. కాలక్రమంగా ఏర్పడిన రోడ్డు మార్గం ఆ దూరాన్ని తగ్గించింది”. కొండవాగుల్లో ప్రయాణానికి అలవాటు పడిన సాహుకి ఇదేమంత శ్రమనిపించక పోవచ్చు. కాని తన పరిస్థితి వేరనుకున్నాడు శ్రీనివాస్.

బోండా గిరిజనుల జీవితాల్లో వెలుగు నింపటానికి ఆయన పడిన శ్రమ, చేసిన కృషి, త్యాగం బహుమతులకు అతీతమైందనుకున్నాడు శ్రీనివాస్. దారి పొడుగునా బొండాలతో తన అనుభవాన్ని, సాన్నిహిత్యాన్ని కథలు కథలుగా చెప్పటం మొదలెట్టాడు. ఆ కథనాలు ఎంతో ఆసక్తిగా, విచిత్రంగా వున్నాయి. ఒక కొత్తలోకం గురించి మొదటిసారి తెలుసుకొంటున్నట్లునిపించింది శ్రీనివాస్ కు. సముద్రపులోతుల్ని అందుకోలేనట్లే, మనిషి విజ్ఞానపు లోతుల్ని సైతం అందుకోలేదనిపించింది.

గంట ప్రయాణం సాగిందో లేదో, బోండా గిరిజనులు గుంపులు గుంపులుగా కొండదారిలో పరుగులు పెడుతున్నట్లుగా క్రిందకు చకచకా దిగుతున్నారు. అందరి చేతుల్లో, తలల మీద రకరకాల వస్తువులు. పుల్లల చీపుళ్లు, నెమలిపించాలు, తేనెపట్టులు, కాయగూరలు, పండ్లు తీసుకొస్తున్నారు.

దారిలో ఎదురు పడుతున్న గిరిజనులు సాహుని చూస్తూనే ‘హాసన్నా’ అంటూ చేయెత్తి పలకరిస్తూ, గౌరవంగా ప్రక్కకు తొలిగి దారి యిస్తున్నారు. బోండుల భాషలో

వారిని ఆత్మీయంగా పలకరిస్తూనే నడక సాగిస్తున్నాడు సాహు. ఆయనను ఎరగని మనిషంటూ ఆ కొండల్లో వుంటాడనిపించలేదు శ్రీనివాస్కి.

“హౌసన్నా అంటే అర్థమేంటి సార్?” అడిగాడు శ్రీనివాస్ పదే పదే గిరిజనుల నోట వినిపిస్తున్న ఆ పదం వింటూ.

“నవ్వుతూ వుండు. మనిషికి ఎన్ని కష్టాలెదురైనా అలా నవ్వుతూనే వుండాలని వాళ్ల భావం” చెప్పాడు సాహు.

ఎంత అర్థవంతమైన పలకరింపు! మనిషికి మనిషికి మధ్య ఇంతకన్నా విలువైన సందేశమేముంటుంది?

ఆ ప్రాంతంలో వారానికోరోజు సంత జరుగుతుంటుంది. గిరిజనులు అడవుల్లో సేకరించిన వస్తువులు, పండించిన కాయగూరలు సంతకు తెచ్చి అమ్ముతుంటారు. ఆ వచ్చిన డబ్బుతో వాళ్లు ముఖ్యంగా కొనేది ఉప్పు, ఆ తర్వాత రకరకాల పూసలు, కంఠాభరణాలు, వంటపాత్రలు. సూర్యోదయ సమయానికే వాళ్లు కొండ క్రిందికి వచ్చారంటే ఎంత రాత్రి బయల్దేరి వుండాలోననుకున్నాడు శ్రీనివాస్. పై నుంచి క్రిందకు అడ్డదారుల గుండా వాళ్లు ఆరేడు గంటల సమయంలో వస్తారని సాహు చెప్పేసరికి ఆశ్చర్య మనిపించింది. సంతలో సరుకులు అమ్ముకొని, కావల్సినవి కొనుక్కొని తిరిగి సూర్యాస్తమయ సమయానికి హిల్స్ మీదకు చేరుకుంటారంటే నమ్మశక్యంగాలేదు.

సాహు, శ్రీనివాస్లు బోండా హిల్స్ చేరుకునే సరికి సాయంత్రమైంది. దారిలో అక్కడక్కడ ఆగుతూ, విశ్రాంతి తీసుకుంటూ, కూడా తెచ్చుకున్నవి తింటూ పైకి చేరారు. మధ్యలో గిరిజనులు బ్యాగ్లు అందుకొని మోసుకురావడం గొప్ప సహాయమనిపించింది.

కొండమీద గిరిజన బాలుర వసతిగృహంలో మకాం ఏర్పాటు చేశాడు సాహు. గదిలోకి వెళుతూనే నిస్సత్తువగా చాపమీద వాలిపోయాడు శ్రీనివాస్. వళ్లంతా నొప్పులు. కాళ్లు ఒకటే గుంజటం. కొంతసేపటికి ఇద్దరు వ్యక్తులు అక్కడికొచ్చారు. ఆ ఇద్దరూ గ్రామ పెద్దలని పరిచయం చేశాడు సాహు. బోండా భాషలో తన గురించే వారికి చెప్తున్నట్లు గ్రహించాడు.

అంతలో బయట పెద్దగా అరుపులు. గిరిజనులు గుంపులుగా గుమికూడారు. గ్రామ పెద్దలు హడావుడిపడ్తూ బయటికెళ్లారు. శ్రీనివాస్ కూడా సాహును అనుసరించాడు. ఒక యువకుణ్ణి ఒకతను చావగొద్దున్నాడు. వాళ్లిద్దరూ తండ్రి కొడుకులని తెలిసింది. పెద్దతనిలో ఆ యువకుణ్ణి చంపుదామన్నంత కోపం కనిపిస్తోంది. యువకుడు లబోదిబోమని ఏడుస్తున్నాడు. ఒక గ్రామ పెద్ద కలగజేసుకున్నాడు. అయినా తండ్రి వెనకడుగు వెయ్యటం

లేదు. సాహు ముందు కొచ్చి అడ్డుపడటంతో తండ్రి వెనక్కుతగ్గాడు. సాహు అతన్ని మందలిస్తున్నట్లు గ్రహించాడు. కొద్ది సేపట్లో ఎక్కడి వాళ్లక్కడ సర్దుకున్నారు.

గొడవకు కారణం ఏమంటే, తండ్రి తయారు చేసిన జీలుగకల్లును కొడుకు తాగటానికి ప్రయత్నించాడు. అదే అతను చేసిన తప్పు. ఒకరు తయారు చేసిన కల్లు మరొకరు అంటుకోవటానికి వీలేదు. ఇలాంటి విషయాల్లో తండ్రి కొడుకులు, అన్నదమ్ములన్న విచక్షణ లేదు. ఎంత ఆత్మీయంగా మెసలుతుంటారో, అంత శత్రువుల్లా తలబడుతుంటారు.

ఇద్దరూ వారంపైగానే బోండా హిల్స్ మొత్తం చుట్టబెట్టేశారు. గిరిజన ప్రాంతపు పెద్దల్ని శ్రీనివాస్కు పరిచయం చేశాడు. అతనొక చరిత్ర పరిశోధకుడని, గిరిజన జీవితాలను అధ్యయనం చెయ్యటానికి వచ్చాడని, సహకరించ వలసిందిగా అభ్యర్థించాడు. సాహు మాటలకు వాళ్లు బాగానే ప్రతిస్పందించారు.

బోండాలు కష్టజీవులు. వరి, సజ్జ, రాగులు, జొన్న పంటలు, రకరకాల కాయగూరలు పండిస్తారు. ఆహారపదార్థాల కొరతనేది వారికి తెలియదు. నాగరిక పద్ధతుల్ని కొంతవరకు అనుసరించటం నేర్చుకున్నారు. ఆ కొండల మీద మొత్తం బోండా గిరిజనులు ఆరువేల జనాభా వరకుంటారని సాహు చెప్పాడు. ప్రభుత్వం గిరిజనుల చదువుకోసం, సౌకర్యాలు ఏర్పరచటం కోసం ప్రత్యేకించి శ్రద్ధ కనబరుస్తున్నట్లు శ్రీనివాస్ గ్రహించగలిగాడు.

ఆ తర్వాత శ్రీనివాస్ మరో మూడుసార్లు బోండా హిల్స్కు రావటం జరిగింది. సాహుతో ఒకసారి కలసివస్తే, రెండుసార్లు ఒంటరిగానే అక్కడికి వచ్చాడు. అయితే బోండాల భాష తెలిసిన ఒక గైడ్ను సాహు సహకారంతో ఏర్పాటు చేసుకోగలిగాడు. వాళ్ల ఆచార వ్యవహారాలు, మంచి చెడ్డలు బాగా తెలిసిన వ్యక్తిగా శ్రీనివాస్కు బాగా సహకరించాడు.

బోండాలు నలభై కుటుంబాలు కలిసి ఒక కొండ మీద నివసిస్తుంటారు. పరిమితికి మించి కుటుంబాలు పెరిగే పక్షంలో అలాంటి వారిని కలిపి మరొక కొండమీద నివాసం ఏర్పరుస్తారు. రోజూ వండుకునే పనుండదు. ఒక్కో కుటుంబం వాళ్లు ఒక్కోరోజు నలభై కుటుంబాలకు వంటచేసి ఇంటింటికి పంచి పెడ్తారు. అంటే ఈ రోజు వంట చేసిపెట్టిన కుటుంబం వంతు మళ్లీ నలభైరోజులకు వస్తుంది. వేటాడిన జంతుమాంసం తింటారు. జీలుగ కల్లు బాగా ఇష్టపడి తాగుతుంటారు.

ఒకే కొండమీదున్న యువతీ, యువకులు పెళ్లి చేసుకోరు. ఏదో ఒక కొండ మీదున్న యువతినీ తీసుకొచ్చి, ఆ యువకుడు ఒక రాత్రి రహస్యంగా గడపాలి. అప్పుడే ఆ

ఇద్దరికీ ఇరుపక్షాల వాళ్లు కలిసి పెండ్లి చేస్తారు. విందులు, వినోదాలంతా మగపెళ్లివాళ్లే ఏర్పాటు చెయ్యాలి. పెళ్లాడదలచిన యువకుడు భార్యను పోషించగలడన్న నమ్మకం కలిగించాలి.

బోండాలు జీవిత విధానానికి సంబంధించిన అనేక విషయాలను తెలుసుకో గలిగాడు శ్రీనివాస్. ఆ విషయాలను ఎప్పటికప్పుడు నోట్సుగా రాసుకుంటున్నాడు. ఇక మిగిలిందల్లా వాళ్ల లైఫ్ స్టైల్ను ఎలా ఫోటోగ్రఫీ చెయ్యటమన్నదే! హిల్స్ మీద అడుగుడుగునా “ఫోటోగ్రఫీ ఈజ్ ప్రొహిబిటెడ్” అని రాసున్న హెచ్చరికలు మనసుకు కళ్లెం వేస్తున్నాయి. సాహు మనిషిగా అందరిచేత ఒక ముద్ర వేయించుకోగలిగాడు. అనుకొన్న గోల్ను రీచ్ కావడానికి తగిన పథక రచన చేయటంలో నిమగ్నమయ్యాడు శ్రీనివాస్. చివరికో వ్యూహం మనసులో మెదిలింది.

శ్రీనివాస్ నాలుగోసారి వచ్చినప్పుడు వట్టి చేతుల్తో రాలేదు. గతంలో గిరిజన ప్రాంతాల్లో తీసిన వివిధ ఫోటో ఆల్బమ్లు తీసుకొచ్చాడు. వాటితో పాటు పోలరాయిడ్ ఇన్ స్టంట్ కెమెరా కూడా తెచ్చాడు. ఫోటో ఆల్బమ్స్ గిరిజనులకు చూపించటం మొదలెట్టాడు. వాళ్లు ఆ ఫోటోలు ఆసక్తిగా ఎగబడి చూస్తూ తమలో తాము చర్చించుకోసాగారు. ఎవరైనా అలా ఫోటోలు తీసుకోవటం సహజమనీ, దానివల్ల ఎలాంటి అనర్థాలుండవనీ బోండాలు గ్రహించాలన్నది శ్రీనివాస్ ఉద్దేశం.

ఇంచుమించు తమను పోలివున్న గిరిజనుల ముఖ కవళికలు, వస్త్రధారణ, ఆభరణాలు విచిత్రంగా చూస్తున్నారు. ఏదో చెప్పుకుంటూ సంబరపడిపోతున్నారు. శ్రీనివాస్ మెల్లగా వారితో మాటలు కలిపాడు. అందులో ఎవరైనా ఇష్టపడితే అలా ఫోటో తీసి చూపిస్తానంటూ గైడ్ ద్వారా కమ్యూనికేట్ చేశాడు. వాళ్లు ముఖముఖాలు చూసు కుంటున్నారు. ఏదో వాదించుకుంటున్నారు. ఒక యువకుడు అందుకు సిద్ధపడ్డాడు. ఆ అవకాశం కోసమే శ్రీనివాస్ సిద్ధంగా వుంది. కెమెరా బయటకు తీసి క్షణాల్లో అతన్ని ఫోటోతీసి ప్రింట్ చేతిలో పెట్టాడు. ఆ యువకుడి ముఖంలో అంతులేని ఆనందాశ్చర్యాలు. ఒకరి చేతుల్లోంచి మరొకరు లాక్కుంటూ ఆ ఫోటో ఎగబడి చూస్తున్నారు.

తన సాహసానికి తగిన ప్రతిఫలం లభిస్తుందన్న నమ్మకం కలిగింది శ్రీనివాస్కు. గైడ్ ద్వారా వాళ్ల రియాక్షన్స్ తెలుసుకున్నాడు. రెస్పాన్స్ పాజిటివ్గా వుండటం శ్రీనివాస్ను ఇంకా ఉత్సాహపరిచింది. ఆ యువకుడి ఇల్లు, ఇంటి పరిసరాలు, వస్తువులు, పశువులు మొదలైన ఫోటోలు మరికొన్ని చకచకా తీసి అతని చేతిలో పెట్టాడు. అతను వాటిని సరిపోల్చుకుంటూ అందరికీ చూపిస్తూ, సంతోషంతో పొంగిపోతున్నాడు. తన వ్యూహం

ఫలిస్తున్నట్లనిపించింది శ్రీనివాస్కు. ఫోటోలు తీసుకోవడం ఒక ఆటలాంటిదని, అందువలన ఎలాంటి కీడు జరగదని, తరతరాలు భద్రపరుచుకోవచ్చని గైడ్ ద్వారా వాళ్లందరికీ చెప్పించాడు. ఫోటోలు తీయించుకున్న ఆ యువకుడికి పది రూపాయలు బహుమతిగా ఇవ్వటం బాగా సంతోషం కలిగించింది.

శ్రీనివాస్ మరో రెండు రోజులపాటు వున్నాడు. ఆ గిరిజన యువకుడు తీయించుకున్న ఫోటోలకు మంచి ప్రచారం వచ్చేసింది. అదో గొప్పగా తోటి గిరిజనులకు చూపించటం మొదలెట్టాడు. పెద్దలు, పిన్నలంతా వింతగా ఎగబడి చూశారు. అది చూసి స్ఫూర్తి పొందిన పిల్లముఠా ఒకటి ఫోటోలు తీయమని అడిగిందే తడవుగా తీసి ప్రింట్ చేతికిచ్చాడు. వాళ్ల సంతోషం అంతా ఇంతా కాదు. అది చూసి మరో ముసలివాడు ఫోటో కోసం వచ్చాడు. ఫోటోతో పది రూపాయలు బహుమతి ఇచ్చాడు.

“కంగ్రాట్స్! బోండా గిరిజనుల్ని ఫోటోతీసి ప్రాణాలతో బ్రతికున్న మొదటి వ్యక్తివి నువ్వే” విషయం సాహు దాకా వెళ్లి అభినందించాడు.

“నా సక్సెస్ వెనుక మీ అండదండలున్నాయి. నిజానికి ఇదొక చిన్న ప్రారంభం సర్! ఇంకా చెయ్యాలింది చాలా మిగిలుంది” చెప్పాడు శ్రీనివాస్.

“ఇట్సాల్రైట్! సరైన దారిని పట్టుకోగలిగిన వాడు ఎంత దూరమైనా ప్రయాణం చెయ్యగలడు. ఐయామ్ బ్లెస్సింగ్ యు.” ఆ మాటలకు శ్రీనివాస్కు కొండంత బలం వచ్చినట్లనిపించింది.

శ్రీనివాస్ రెండు నెలల తర్వాత తిరిగి ప్రయాణానికి ముహూర్తం పెట్టాడు. ఈసారి ఒంటరిగా కాదు, మరో వీడియోగ్రాఫర్తో. ఏకంగా రెండు వారాలు ప్రోగ్రాం పెట్టాడు. సాహుకి ఫోన్లో విషయాలన్నీ చెప్పాడు.

“మరీ సాహసిస్తున్నావేమో! వాళ్లు ఏ క్షణంలో ఎలా రియాక్టువుతారో చెప్పలేం. వాళ్లతో వ్యవహారం కత్తిమీద సాములాంటిదని గుర్తుంచుకో. నీ పట్ల వాళ్లకు సదభిప్రాయం వుండటం మంచి ప్లస్ పాయింట్. గో అహెడ్; బెస్టాఫ్ లక్.” సాహు గ్రీన్ సిగ్నల్ ఇచ్చినట్లయింది.

విజయవాడ నుండి సుమోలో బయల్దేరారు శ్రీనివాస్, వీడియోగ్రాఫర్ కొండలు. పిల్లలకోసం రకరకాల రెడిమేడ్ దుస్తులు, ఆటబొమ్మలు, చాకోబార్లు, బిస్కట్లు వగైరా చాల కొన్నాడు. టవల్స్, దుప్పట్లు కొన్ని తీసుకున్నాడు. ఉదయం ఆరుగంటలకు ప్రయాణం

మొదలైంది. భద్రాచలం, అక్కడనుండి ఛత్తీస్‌గఢ్ బోర్డరు కుంట గ్రామం చేరేసరికి సూర్యాస్తమయం అయింది. రాత్రి అక్కడే మకాం.

ఉదయం తిరిగి ప్రయాణం మొదలైంది. మల్కన్‌గిరి మీదుగా ఒరిస్సాలోకి ఎంటరై సాయంత్రానికి కోరాపుట్ జిల్లా దాటి కైరాపుట్ గ్రామం చేరుకున్నారు. రాత్రి మకాం చేసి ఉదయమే బోండా హిల్స్‌కు బయల్దేరాలి. ముందే ఇన్‌ఫాం చేసి ఉండటంతో గైడ్ సిద్ధంగా ఉన్నాడు. రెండు రోజులు కారు ప్రయాణంతో వళ్లంతా హూనమైనట్లనిపించింది. పైకి సామాను మోసి తెచ్చేందుకు ఇద్దరు గిరిజనుల్ని గైడ్ ఏర్పాటు చేశాడు.

చీకటి ముఖానే లేచి ప్రయాణానికి సిద్ధమయ్యారు. నికాన్ కెమెరా, లెన్స్‌లు, రిఫ్లెక్టర్స్ మొత్తం ముప్పైకిలోల బరువుతో కొండల మీదకు వెళ్లటం చాలా కష్టంతో కూడుకున్న పని. అయినా తప్పదు. సూర్యోదయ సమయంలో ప్రకృతి దృశ్యాలను తను ఫోటోలు తీస్తుంటే, కొండలు వీడియో తీస్తూ శ్రీనివాస్‌ను ఫాలో అవుతున్నాడు. సంతకు వెళ్తొన్న బొండాలు గుంపుగా గుంపులుగా కొండ దిగివస్తున్నారు.

“హాసన్నా” అంటూ శ్రీనివాస్‌ను ఆప్యాయంగా పలకరిస్తూ చకచకా క్రిందకు వెళ్తున్నారు. వాళ్లను ఆపి రకరకాలుగా ఫోటోలు తీస్తున్నాడు. కొండ దారిలో కనిపించిన గిరిజనుల్ని, ప్రకృతి దృశ్యాలను ఫోటోలు తీసుకుంటూ పైకి చేరేసరికి సూర్యాస్తమయం కావచ్చింది. ఇద్దరూ బాగా అలసిపోయారు. బడి పిల్లల హాస్టల్‌లోనే రాత్రికి బస ఏర్పాటు చేసుకున్నారు.

ఉదయం ముందుగా బోండా పెద్దల్ని కలిశాడు. రకరకాల బహుమతులు ఇచ్చి వాళ్లను ఆనందపరిచాడు. రెండు వారాల టైంని ఎలా సద్వినియోగం చేసుకోవాలో ప్లాను చేసుకున్నాడు. బోండా హిల్స్ మొత్తం కవర్ చెయ్యాలి. బోండా గిరిజనుల జీవనశైలిని సహజ సుందరంగా చిత్రించాలి. వారి జీవన శైలిని ప్రపంచానికి వెల్లడించిన తొలి ఫోటోగ్రాఫర్ తను కావాలి. నిమిషం వృధా కాకూడదనుకున్నాడు. కొండకోనల్లో జీవిస్తూ, తమకంటూ ఒక భాష, దుస్తులు, అలంకరణ, ఆభరణాలు, సంస్కృతిని ప్రదర్శిస్తున్న బోండా గిరిజనుల అస్తిత్వాన్ని భవిష్యత్తు తరాలకు కళాత్మకంగా చాయా చిత్రాల రూపంలో భద్రపరచి అందించబోతున్నానన్న ఆనందమే శ్రీనివాస్‌కు వేయి ఏనుగుల బలాన్నిచ్చింది.

ఆడవారు పిల్లల్ని వీపుల మీద మోస్తూ కుండలతో నీళ్లు తెచ్చుకోవటం, కసువులూడుస్తూ ఇల్లు, పరిసరాల్ని శుభ్రం చేసుకోవటం, పిల్లల ఆలనా పాలనా చూడటం, చెక్క తిరగళ్లతో రాగులు, సజ్జలు విసరడం, రోకళ్లతో దంచటం, మగవాళ్లు పశుపోషణ,

వ్యవసాయపనులు ఇలా ప్రతిదీ ఫోటోలు తీసుకోవటం అతని నిత్యకృత్యమైంది. పిల్లల ఆటలు, వివిధ సందర్భాల్లో వేడుకగా చేసే గిరిజన నృత్యాలు ఏర్పాటు చేయించుకొని మరీ చిత్రించగలిగాడు.

ఒకరోజు రాత్రి మంచి నిద్రలో వుండగా శ్రీనివాస్ని నిద్రలేపాడు కొండలు. కాస్త దగ్గరలో ఒక స్త్రీ ఆర్తనాదం వుండుండి వినిపిస్తోంది. కారణం ఏమిటనేది తనకు మాత్రం ఏం తెలుసు? తమ మాటలకు గైడ్కు మెలకువ వచ్చింది. అతన్నడిగాడు కొండలు. అదేమంత కంగారు పడాల్సిన విషయం కాదన్నట్లు తేలిగ్గా తీసుకున్నాడతను.

“ఒక స్త్రీ బిడ్డను కనేందుకు పురిటి నొప్పులు పడుతుంది” గైడ్ ఆవలించాడు మత్తుగా.

“ఇక్కడ డాక్టరుగాని, హాస్పిటల్ సౌకర్యాలుగాని ఏమీ వున్నట్లు లేదే!” అడిగాడు శ్రీనివాస్.

“ప్రత్యేకించి డాక్టర్ని పిలిపించటం, హాస్పిటల్కు తీసుకెళ్లటం లాంటి జాగ్రత్తలు పాటించరు” అంటూ కొన్ని వివరాలు చెప్పాడతను.

కొండమీదనే స్త్రీల ప్రసవానికి ఒక ఇల్లుంటుంది. ప్రసవించే రోజులు దగ్గర పడినప్పుడు ఆ ఇంటిని శుభ్రం చేసి పెడతారు. నొప్పులు మొదలయ్యాక ఆ స్త్రీని ఒంటరిగానే లోపలకు పంపిస్తారు. తోడుకు గాని, సహాయపడటానికి గాని మరొకరు అందుబాటులో వుండరు. బిడ్డను కన్న స్త్రీ తనకు తానుగా ఆ బిడ్డను ఎత్తుకొని బయటకు రావాల్సిందే! బిడ్డను కనలేక తల్లి చనిపోయినా, అనారోగ్య పరిస్థితుల్లో బిడ్డ చనిపోయినా అంతగా దుఃఖపడరు.

ఒక స్త్రీ మరో జీవికి ప్రాణం పోయ్యటానికి తన ప్రాణాన్ని ఒడ్డాల్సిందే. అందుకే స్త్రీకి మాతృత్వం మరో జన్మలాంటిదంటారు. అలాంటిది ఏ ఒక్కరి సహాయం లేకుండా ఆమె కర్మానికి ఆమెను వదిలిపెట్టడం దారుణమనిపించింది. మానవజాతి శాస్త్రీయంగా సాంకేతికంగా ఎంతో అభివృద్ధి చెందిన ఈ రోజుల్లో ఇంకా కొందరు మనుషులు ఇంత అనాగరికంగా, అశాస్త్రీయంగా బ్రతకటం ఏమిటి?

ఈ సభ్య ప్రపంచం నుంచి అమాయకులైన ఈ గిరిజనులు నాగరికత, మూఢాచారాలకు భిన్నంగా హేతుబద్ధమైన ఆలోచనా విధానం, నేర్చుకోవాల్సి వుందనిపించింది శ్రీనివాస్కి. ఆ స్త్రీ క్షేమంగా బిడ్డను ప్రసవించిందని తెలుసుకున్నాక గాని అతని మనసు కుదుట పడలేదు.

మజిలీలో చివరిరోజు. కాలకృత్యాలు తీర్చుకొని సరంజామాతో సిద్ధమయ్యాడు. ఆరోజు కొండచరియల్లోకి వెళ్లి గిరిజనులు వ్యవసాయపద్ధతుల్ని ప్రత్యేకించి చిత్రీకరించాలని ప్లాన్ చేసుకున్నాడు. ఇంతవరకు అనుకున్నది అనుకొన్నట్లుగా ఎలాంటి అవాంతరాలు లేకుండా ఒక క్రమపద్ధతిలోనే జరిగిందన్న సంతృప్తి కలిగింది. వసతి నుంచి బయటపడేసరికి ఇంకా తెల్లవారనేలేదు. అందరికంటే ముందు వేగంగా నడుస్తున్నాడు.

శ్రీనివాస్ తొలిసంధ్య వెలుగుల్లో ప్రకృతి రమణీయతను కెమెరాతో బంధిస్తూ ఆ తన్మయత్వంలో పరిసరాల్నే మరచిపోయాడు. గుట్టల మీదుగా పైకి ఎక్కుతూ కిందకు జారుతూ మిత్రబృందం నుంచి వేరుబడి కనుమరుగయ్యాడు. అప్పటికే గిరిజనులు పొలం పనుల్లో తలమునకలుగా కనిపిస్తున్నారు.

శ్రీనివాస్ని ఒక దృశ్యం మంత్రముగ్ధుణ్ణి చేసి ఆకట్టుకొంది. ఒక గిరిజన రైతు చిన్న మట్టి దిబ్బమీద ఒంటరిగా నిలబడి ధాన్యం తూర్పారబడుతున్నాడు. అతని వెనుకనుంచి ప్రసరిస్తున్న లేలేత సూర్యకిరణాల వెలుగులో, సన్నటి ధారగా పడుతున్న ధాన్యం గింజలు పసిడివర్ణంలో కాంతులీనుతూ ఒక కమనీయ దృశ్యం రూపొందింది. కొద్ది క్షణాల ఆలస్యం చాలు ఆ దృశ్యం చేజారటానికి. శ్రీనివాస్ గుట్టల మీదనుంచి జర్రున జారి క్షణాల్లో పొలంలోకి అడుగుపెట్టాడు. మెరుపు వేగంతో అటూ ఇటూ కదుల్తూ కెమెరా యాంగిల్ చూస్తూ, జూమ్ లెంగ్త్ ఎడ్జస్ట్ చేసుకుంటూ క్లిక్ క్లిక్ క్లిక్ మనిపిస్తున్నాడు.

తూర్పార బడుతున్న ఆ రైతు యథాలాపంగా శ్రీనివాస్ని గమనిస్తూ ఒక్కసారి మహోగ్రరూపం ధరించాడు. పట్టరాని కోపంతో పళ్లు కొరుకుతూ, దిబ్బ మీద నుంచి సింహంలా కిందకు దూకాడు. తీవ్రస్వరంతో అరుస్తూ చెట్టుకొమ్మకు వేలాడదీసిన విల్లు చేతబట్టి, అంబుల పొది నుంచి సర్రున బాణం తీశాడు. క్షణాల్లో విల్లు శ్రీనివాస్ గుండెల కేసి ఎక్కుపెట్టి నారి సారించాడు.

శ్రీనివాస్ భయంతో బిగుసుకుపోయాడు. ఆ విల్లంబు గుండెలో దిగటానికి ఒక క్షణం చాలు. ఆ రైతు కళ్లు ఎర్రబారి స్పృహలు కక్కుతున్నట్లున్నాయి. కంఠనాళాలు ఉబికాయి. తన వల్ల అంత తప్పేం జరిగిందో అర్థం కాలేదు. అతనికడ్డు చెప్పే వాళ్లు గాని, తన ప్రాణాన్ని కాపాడగలిగే వాళ్లుగాని అక్కడెవరూలేరు. తన జీవితానికి అవే ఆఖరి క్షణాలనుకున్నాడు. దిగ చెమటలతో శరీరం కంపించసాగింది. రెండు నిమిషాలు కాలం స్తంభించినట్లయింది.

ఉన్నట్లుండి ఆ రైతు ముఖ కవళికల్లో మెల్లగా మార్పొచ్చింది. సారించిన విల్లు కిందకు దించాడు. ఆవేశాన్ని అదుపు చేసుకొని, యథాస్థానంలో ఆ విల్లంబుల్ని వుంచాడు. కాని కోపం మాత్రం పూర్తిగా తగ్గలేదు. పెద్దగా ఏదో అరుస్తూ శ్రీనివాస్ని అక్కడే కూర్చోమని సైగలు చేశాడు. శ్రీనివాస్ అలానే క్రింద కూర్చున్నాడు. అతను అనర్హులకంటే ఏవో అర్థంకాని పదాలను ఉచ్చరిస్తూ శ్రీనివాస్ చుట్టూ తిరుగుతున్నాడు. గడ్డి పరకల్ని చేత్తో తుంపులు తుంపులు చేస్తూ శ్రీనివాస్ చుట్టూ విసురుతున్నాడు. శ్రీనివాస్ ఏ మాత్రం కదలకుండా బండరాయిలా కూర్చున్నాడు.

కాసేపటికి తనను గాలిస్తూ మిత్రబృందం అక్కడికి రావటం గమనించి శ్రీనివాస్ దైర్యం కూడగట్టుకొన్నాడు. ఏదో రకంగా తనను ఈ ప్రమాదం నుంచి తప్పించగలరన్న నమ్మకం కలిగింది. వాళ్లు దూరంగా నిలబడి గుడ్లప్పగించి చూస్తున్నారు గాని దగ్గరకు రావటానికి సాహసించటం లేదు.

“శ్రీనివాస్! మీరు లేవకండి. అతని పూజ పూర్తయ్యేదాకా కదలకుండా వుంటే ఏం ప్రమాదం ఉండదు. అవివేకంతో ప్రాణాల మీదకు తెచ్చుకోకండి” హెచ్చరికగా అరిచి చెప్పాడు గైడ్.

పైన ఎండమాడుతోంది. గంటలు భారంగా గడుస్తున్నాయి. శ్రీనివాస్కి దాహంతో గొంతెండి పోతున్నది. ఆకలి దహించి వేస్తోంది. అతను మాత్రం దీక్షగా, ఏకాగ్రతతో పూజ చేస్తూనే ఉన్నాడు. అక్కణ్ణుంచి తను కదలడం లేదు. శ్రీనివాస్ కదిలే అవకాశం ఇవ్వడం లేదు.

సూర్యాస్తమయ సమయానికి అతని పూజ పూర్తయింది. భూమికి తలానించి మొక్కాడు. కళ్ల కద్దుకున్నాడు. మట్టిని చేతి కద్దుకొని వంటికి విబూదిలా రాసుకున్నాడు. నొసట మీద దిద్దుకున్నాడు. నలుదిక్కులా చేతులు జోడించాడు. అప్పుడు శ్రీనివాస్ని లెమ్మంటూ సైగచేశాడు. తిండి తిప్పలు లేకుండా గంటల తరబడి ఎండలో కూర్చున్నాడేమో శ్రీనివాస్ లేచి సరిగా నిలబడలేకపోయాడు. కళ్లు తిరుగుతున్నట్లనిపించింది. కొండలు, గైడ్ పరుగున దగ్గరకు వచ్చారు. కొంచెంగా నీళ్లు తాగించారు. తినేందుకు బిస్కట్లు చేతిలో పెట్టారు.

గైడ్ గిరిజనుడితో మాట్లాడాడు. కాసేపు గడగడా ఏదో మాట్లాడి వెనుదిరిగి వెళ్లి, తన పని తాను చేసుకోసాగాడు. శ్రీనివాస్కి కాస్త ఓపిక వచ్చింది. ప్రాణం తెప్పరిల్లుకొంది. తనవల్ల జరిగిన తప్పేంటో చెప్పమని గైడ్ నడిగాడు.

పంటభూమిలోకి శ్రీనివాస్ బూటు కాళ్లతో అడుగుపెట్టి, భూమిని అపవిత్రం చేసినట్లుగా భావించి ఆ గిరిజన రైతు సహించలేకపోయాడు.

“అతను చేసిన తెలివి తక్కువ పని వలన కొంతకాలం నా భూమి పండదు. అలాంటప్పుడు నేనూ, నా బిడ్డలూ ఏం తింటాం? ఎలా బతకగలం? భూమి తల్లిని అపవిత్రం చేసిన నేరానికి అతన్ని చంపేద్దాం అన్నంత కోపం వచ్చింది. అతన్ని చంపితే సాహు మనసు బాధపడుతుందని చంపకుండా వదిలి పెట్టాను. ఆ దేవత కరుణించేదాకా మాకు పస్తులు తప్పవు”. ఆ రైతు మాటల్ని యథాతథంగా అతని మాటల్లోనే గైడ్ చెప్పాడు.

ఆ మాటలతో శ్రీనివాస్ కు ఆ గిరిజనుడి పట్ల అమితమైన గౌరవం కలిగింది. తినేందుకు పట్టెడు తిండిగింజలు పండించి పెద్దున్న భూమి పట్ల, అనాగరికుడుగా చిన్న చూపు చూడబడుతున్న ఒక గిరిజనుడికి ఎంత ఆరాధనా భావం వుందో అర్థమై, మనసు ఆర్తమైంది. కళ్లు సజలమైనాయి.

నాగరికులనుకున్న వాళ్లు ఎంతగా పర్యావరణ విధ్వంసానికి పాల్పడుతున్నారో, మానవాళి మనుగడకు ముప్పుతెస్తున్నారో తలచుకొంటే, ఎవరు ఎవరినుంచి నేర్పు కోవాల్సింది వుందో బోధపడినట్లయింది.

“ఏమండీ! మీ కోసం మీడియా వాళ్లనుకుంటూ కవరేజికి వచ్చినట్లుంది” భార్గవి పిలుపుకు గతం తాలూకు ఆలోచనలనుంచి ఈ లోకంలో పడ్డాడు శ్రీనివాస్.

బయటకు అడుగు పెట్టటంతోటే మీడియా వాళ్లు అభినందిస్తూ, గిరిజనులతో మీ అనుభవాలు చెప్పండంటూ రకరకాల ప్రశ్నల అడగటం మొదలెట్టారు. వాళ్లు అడిగినా, అడగకపోయినా ఈ అవార్డు పొందటం ద్వారా నాగరిక ప్రపంచానికి ఇవ్వాలి న ముఖ్య సందేశం ఏమిటనేది శ్రీనివాస్ ఎప్పుడో నిర్ణయించుకున్నాడు.

(స్వాతి సపరివార పత్రిక, 10.06.2011)

